



سوال

(27) قرضِ حسنہ سے حج ادا کرنے کا مسئلہ

جواب

السلام علیکم ورحمۃ اللہ وبرکاتہ

میں ایک پرائیویٹ ادارے میں ملازم ہوں جہاں ملازمت کی تمام سہولتیں میسر ہیں۔ پرائیویٹ فنڈ اور ویلفیئر فنڈ کا اہتمام ہے۔ میں حج پر جانے کا ارادہ رکھتا ہوں۔ دفتر پر اوپنٹ یا ویلفیئر فنڈ سے قرضِ حسنہ کے طور پر بھی رقم مل سکتی ہے، کیا میں اس سفر سعید کے لیے دفتر کے کسی فنڈ سے ادھار رقم لے سکتا ہوں جو بالاقساط میری تنخواہ سے وضع ہوتی رہے گی۔ (سائل صوفی نور الحسن لائپوری ملازم دفتر امروز لاہور ۱۸/۴/۲۰۱۸)

الجواب بعون الوهاب بشرط صحة السؤال

و علیکم السلام ورحمۃ اللہ وبرکاتہ!

الحمد للہ، والصلاة والسلام علی رسول اللہ، أما بعد!

بسم اللہ الرحمن الرحیم، اقول وبالله التوفیق۔ آپ اگر اس پوزیشن میں ہیں کہ فریضہ حج کی ادائیگی کے بعد با فراغت اور آسانی سے قرضہ ادا کر سکیں گے تو اس میں کوئی حرج نہیں ہے اور آپ کا فریضہ حج بھی ان شاء اللہ ادا ہو جائے گا کیونکہ قرآن مجید میں اللہ تعالیٰ کا ارشاد ہے: **وَلِلّٰهِ عَلَى النَّاسِ حُجُّ الْبَيْتِ مَنِ اسْتَطَاعَ اِلَيْهِ سَبِيْلًا** (ال عمران: ۹۷) ”اور لوگوں پر اللہ کا حق، یعنی فرض ہے کہ جو اس گھر تک جانے کا مقدور رکھے وہ اس کا حج کرے۔“ اس آیت کریمہ پر غور کرنے سے معلوم ہوتا ہے کہ گویا استطاعت کے لیے ذاتی نقد رقم موجود ہونا کوئی ضروری نہیں چنانچہ اس مضمون کی تائید ان احادیث شریفہ سے بھی ہوتی ہے۔

۱۔ ((عن انس رضی اللہ عنہ قال ان رسول اللہ صلی اللہ علیہ وسلم سئل عن قول اللہ عز وجل من استطاع الیہ سبیلا، قال الزاد والراحلة رواہ الحاکم وقال صحیح علی شرط البخاری ومسلم ولم یخبرہ)) (نیل الاوطار ج ۵ ص ۱۲ وفتاویٰ نذیریہ ج ۲ ص ۱۹)

یعنی حضرت انسؓ سے روایت ہے کہ نبی کریم صلی اللہ علیہ وسلم سے اللہ تعالیٰ کے ارشاد **مَنِ اسْتَطَاعَ اِلَيْهِ سَبِيْلًا** کے متعلق سوال کیا گیا تو جواب میں آپ صلی اللہ علیہ وسلم نے فرمایا کہ استطاعت سے سفر خرچ اور سواری مراد ہے۔

۲۔ ((عن الحسن قال قرأ رسول اللہ صلی اللہ علیہ وسلم ولله على الناس حج البيت من استطاع اليه سبيلا فقالوا يا رسول الله ما السبيل قال الزاد والراحلة ورواه وكيع في تفسيره عن يونس)) (تفسير ابن كثير ج ۱ ص ۲۸۷)

”حضرت حسنؓ فرماتے ہیں کہ رسول اللہ صلی اللہ علیہ وسلم **مَنِ اسْتَطَاعَ اِلَيْهِ سَبِيْلًا** تلاوت فرمائی تو صحابہ کرام رضی اللہ عنہم نے عرض کیا، حضرت سبیل سے کیا مراد ہے تو آپ نے فرمایا کہ اس سے مراد سفر خرچ اور سواری ہے۔“

۳۔ ((ان عمر بن الخطاب قال ان السبيل الزاد والراحلة)) (مصنف ابن ابی شیبہ ص ۹۰ ج ۳)

”حضرت عمرؓ نے فرمایا کہ اس سے مراد سفر خرچ اور سواری ہے۔“

۴۔ ((عن بن لاس الحزامی قال حملنا النبی صلی اللہ علیہ وسلم علی اہل الصدقہ للہج والعمرة)) (رواہ احمد و ذکرہ البخاری تعلیقاً کذا فی المنتقى لابن تیمیہ ص ۳۳ طبع دہلی)

یعنی حضرت ابن لاس خزامی کہتے ہیں کہ حضرت محمد صلی اللہ علیہ وسلم نے ہمیں سفر حج و عمرہ میں سواری کے لیے زکوٰۃ کے اونٹ دیے۔ قرآن مجید کی آیت کریمہ اور پہلی تین حدیثوں سے پتہ چلتا ہے کہ فریضہ حج سے عمدہ برآ ہونے کے لیے ذاتی نقد رقم کا ہونا ضروری نہیں ہے اور مسند احمد والی۔ یعنی چوتھی حدیث سے یہ معلوم ہوتا ہے کہ فریضہ حج کے سفر کے لیے تعاون حاصل کرنا بھی جائز ہے اور تعاون کی ایک قسم قرض حسنہ بھی ہے لہذا اس قرضہ حسنہ سے حج کرنے میں کوئی قباحت معلوم نہیں ہوتی مگر تعاون اور قرض حسنہ پاکیزہ اور طیب مال سے ہونا چاہیے۔ ورنہ فریضہ ادا نہ ہوگا کیونکہ حرام مال کے ذریعہ ادا کی ہوئی عبادت مقبول نہیں ہوتی۔ چنانچہ حدیث میں ہے :

((عن ابی ہریرۃ قال قال رسول اللہ صلی اللہ علیہ وسلم ان اللہ طیب لا یقبل الا طیباً)) (رواہ مسلم، مشکوٰۃ ص ۲۴۱)

”رسول اللہ صلی اللہ علیہ وسلم نے فرمایا کہ اللہ تعالیٰ پاک ہے اور پاک مال کو ہی قبول کرتا ہے۔“

حضرت شیخ الکل استاذ العرب والجم مولانا سید محمد نذیر حسین رحمۃ اللہ علیہ نے بھی استطاعت کے متعلق ہونے کی تصدیق فرمائی ہے۔ فتاویٰ نذیریہ جلد اول ۵۱۸ دہلی اور حنفیہ سے مولانا اشرف علی تھانوی مرحوم نے فتاویٰ امدادیہ میں لکھا ہے کہ اگر امید ادا کی ہو تو قرض لینا جائز ہے۔ (کذا فی رد المحتار فی اول کتاب الحج، فتاویٰ امدادیہ ج ۲ ص ۱۶۱)

فیصلہ :

ان تصریحات کی روشنی میں آپ اگر قرض لے کر حج ادا کرنے کی سعادت حاصل کر لیتے ہیں، تو آپ کا فریضہ ادا ہو جائے گا۔ ان شاء اللہ تعالیٰ بشرطیکہ اس قرض کی رقم سود پر مشتمل نہ اور نہ ہی آپ کو اس رقم کے ساتھ مزید رقم بطور سود کے دینی پڑے۔ علاوہ انہیں اہل و عیال کے لیے آپ کی واپسی تک نان و نفقہ بھی موجود ہو۔ (ہذا عندی واللہ اعلم الراقم الاثم محمد عبید اللہ خان جتوئی فیروز پوری خطیب شہر جھنگ)

مدیر الاعتصام :

سنن بیہقی میں باب الاستطاعت للہج کے تحت طارق بن عبد الرحمن سے ایک اثر منقول ہے کہ ابن ابی اوفیٰ سے سوال ہوا کہ قرض لے کر حج کیا جا سکتا ہے۔ انہوں نے کہا اللہ سے رزق طلب کیا جائے اور قرض نہ لیا جائے یہ فتویٰ ذکر کر کے طارق کہتے ہیں ہم کہا کرتے تھے کہ عام حالات کے مطابق اگر قرض کی ادائیگی میں بظاہر کوئی دقت نہ ہو تو اس طریقے سے حج کرنے میں کوئی حرج نہیں۔

((عن طارق قال سمعت ابن ابی اوفیٰ یسأل عن الرجل یستقرض وتج قال یستقرض اللہ ولا یستقرض قال ولنا نقول لا یستقرض الا ان یكون له وفا)) (سنن ج ۴ ص ۳۳۳)

بعض سلف سے قرض لے کر حج کرنا روایتوں میں ہے جیسا کہ مصنف ابن ابی شیبہ ص ۱۱۹ ج ۲ طبع حیدر آباد دکن میں حضرت محمد بن المنکدر سے مروی ہے، انہ یستقرض وتج فقیل لہ یستقرض وتج فقال ان الحج اقضى للدين۔ کہ وہ حج کے لیے قرض اٹھا لیتے تھے، اس پر ان سے پوچھا گیا، حضرت قرض اٹھا کر حج، انہوں نے جواب دیا حج کی برکت سے ادائیگی قرض کی زیادہ امید ہے اس اثر امام ابن ابی شیبہ کی تبویب بھی امام بیہقی کی تبویب کے ہم معنی ہے۔ ہذا عندی واللہ اعلم (اخبار الاعتصام جلد ۲۲ شماره ۱)



هذا ما عندي والله أعلم بالصواب

فتاویٰ علمائے حدیث

جلد 08 ص 49-52